
Pralapa Stuti

प्रलापस्तुतिः

Document Information



Text title : Pralapa Stuti

File name : pralApastutiH.itx

Category : deities_misc, stuti

Location : doc_deities_misc

Proofread by : Narendran Madathil

Latest update : July 20, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 21, 2026

sanskritdocuments.org



प्रलापस्तुतिः



विरिञ्चादिभिः पञ्चभिलोकपालैः
समूढे महानन्दपीठे निषण्णम् ।
धनुर्बाण-पाशाङ्कुश-प्रोत-हस्तं
महस्त्रैपुरं शङ्कराद्वैतमव्यात् ॥ १ ॥

यदन्नादिभिः पञ्चभिः कोशजालैः
शिरः-पक्षपुच्छात्मकैरन्तरन्तः ।
निगूढे महायोगपीठे निषण्णं
पुरारेरथान्तः पुरं नौमि नित्यम् ॥ २ ॥

विरिञ्चादिरूपै प्रपञ्चे विहृत्य
स्वतन्त्रा यदा स्वात्मविश्रान्तिरेषा ।
तदा मान-मातृ प्रमेयातिरिक्तं
परानन्दमीडे भवानि त्वदीयम् ॥ ३ ॥

विनोदाय चैतन्यमेकं विभज्य
द्विधा देवि जीवः शिवश्चेति नाम्ना ।
शिवस्यापि जीवत्वमापादयन्ती
पुनर्जीवमेनं शिवं वा करोषि ॥ ४ ॥

समाकुञ्च्य मूलं हृदिन्यस्य वायुं
मनोभ्रूविलं प्रापयित्वा निवृत्ताः ।
ततः सच्चिदानन्दरूपे पदे ते
भवत्यम्ब जीवाः शिवत्वेन केचित् ॥ ५ ॥

शरीरैतिकष्टे रिपौ पुत्रवर्गे
सदा भीतिमूले कलत्रे धने वा ।
न कश्चिद् विरज्यत्यहो देवि चित्रं
कथं त्वत्कटाक्षं विना तत्त्वबोधः ॥ ६ ॥

मृषान्यो मृषान्यः परोमिश्रमेनं
परः प्राकृतं चापरो बुद्धिमात्रम् ।
प्रपञ्चं मिमीते मुनीनां गणोयं
तदेतत् त्वमेवेति न त्वां जहीमः ॥ ७ ॥

निवृत्तिः प्रतिष्ठा च विद्या च शान्ति-
स्तथा शान्त्यतीतेति पञ्चीकृताभिः ।
कलाभिः परे पञ्चविंशात्मिकाभि-
-स्त्वमेकैव सेव्या शिवाभिन्नरूपा ॥ ८ ॥

कदा वा भवत्पादपोतेन तूर्णं
भवाम्भोधिमुत्तीर्य पूर्णान्तरङ्गः ।
निमज्जन्तमेनं दुराशाविषाढ्यौ
समालोक्य लोकं कथं पर्युदास्से ॥ ९ ॥

कदा वा हृषीकाणि साम्यं भजेयुः
कदा वा न शत्रुर्नमित्रं भवानि ।
कदा वा दुराशा-विषूची-विलोपः
कदा वा मनो मे समूलं विनश्येत् ॥ १० ॥

नमो वाकमाशास्महे देवि युष्मत्
पदाम्भोजयुग्माय तिग्माय गौरि ।
विरिञ्चादि-भास्वत्-किरीटप्रतोली
-प्रदीपायमान-प्रभाभास्वराय ॥ ११ ॥

सुधासिन्धुसारे चिदानन्दनीरे
समुत्फुल्लनीपे सुरत्नान्तरीपे ।
मणिव्यूहसाले स्थिते हैमशाले
मनोजारिवामे निषण्णं मनो मे ॥ १२ ॥

दृगन्ते विलोला सुगन्धीषुमाला
प्रपञ्चेन्द्रजाला विपत्तिस्सिन्धुकूला ।
मुनिस्वान्तशाला नमल्लोकपाला
हृदिप्रेमलोलामृतस्वादुलीला ॥ १३ ॥

जगज्जालमेतत्त्वयैवाम्ब सृष्टं

त्वमेवाद्य यासीन्द्रियैरर्थजालम् ।
त्वमेकैव कर्त्री त्वमेकैव भोक्त्री
न मे पुण्यपापे न मे बन्धमोक्षौ ॥ १४ ॥
इति प्रेमभारेण किञ्चिन्मयोक्तं
न बुद्धैव तत्त्वं मदीयं त्वदीयम् ।
विनोदाय बालस्य मौख्यं हि मात-
स्तदेतत् प्रलापस्तुतिं मे गृहाण ॥ १५ ॥
इति प्रलापस्तुतिः सम्पूर्णा ।
(इति श्रीशङ्कराचार्यविरचितं स्तोत्रं सङ्क्षिप्तम्)

Proofread by Narendran Madathil

Pralapa Stuti

pdf was typeset on July 21, 2026

Please send corrections to sanskrit@cheerful.com

